

வணக்கம்-மாநிலச்செய்திகள்  
தலைப்புச் செய்திகள்

- 1) அனைவரையும் ஒருங்கிணைக்கும் சக்தியாக யோகா திகழ்கிறது என்று பிரதமர் திரு. நரேந்திர மோடி கூறியுள்ளார்.
- 2) திருவள்ளூர் மாவட்டம், பெரியபாளையம் அருகே, இறால் பதப்படுத்தும் தொழிற்சாலையில் ஏற்பட்ட வாயுக்கசிவால் உயிரிழந்த 2 பேரின் குடும்பத்தினருக்கு தலா 2 லட்சம் ரூபாய் நிதியுதவியை மாநில அரசு அறிவித்துள்ளது.
- 3) ஆட்சி அதிகாரத்தை த.வெ.க-வினர் தவறாக பயன்படுத்துவதாக பிஜேபி குற்றம் சாட்டியுள்ளது.
- 4) மேகதாது பிரச்சினை குறித்து விவாதிப்பதற்காக அனைத்துக் கட்சி கூட்டத்திற்கு அழைப்பு விடுக்க வேண்டும் என்று விடுதலை சிறுத்தைகள் கட்சி வலியுறுத்தியுள்ளது.
- 5) உலக கோப்பை குத்துச்சண்டை போட்டியில் இந்தியா இன்று ஒரு தங்கம், இரண்டு வெள்ளிப்பதக்கம் வென்றது.

>>>><<<<<

அனைவரையும் ஒருங்கிணைக்கும் சக்தியாக யோகா திகழ்கிறது என்று பிரதமர் திரு. நரேந்திர மோடி கூறியுள்ளார்.

சர்வதேச யோகா தினத்தை ஒட்டி, இன்று கொல்கத்தாவில் நடைபெற்ற பிரதான நிகழ்ச்சியில் பங்கேற்று அவர் பேசினார்.

உலகம் முழுவதும் யோகா தின கொண்டாட்டங்கள் நடைபெற்று வருவதை அவர் சுட்டிக்காட்டினார்.

நாட்டை மட்டுமின்றி, உலகையும் ஒருங்கிணைக்கும் வல்லமை யோகா பயிற்சிக்கு உள்ளதாக அவர் கூறினார்.

யோகா தினத்தன்று மட்டும் யோகா பயிற்சியை மேற்கொள்ளாமல், தினசரி யோகா பயிற்சியை மேற்கொள்ள வேண்டியதன் அவசியத்தையும் அவர் வலியுறுத்தினார்.

யோகா பயிற்சியை அன்றாட நடவடிக்கையின் ஒரு அங்கமாக அனைவரும் கடைபிடிக்க வேண்டும் என்றும் பிரதமர் கேட்டுக் கொண்டார்.

இந்நாளையொட்டி, நாடுமுழுவதும் பல்வேறு விழிப்புணர்வு நிகழ்ச்சிகள் நடைபெற்றன.

இதில், மத்திய அமைச்சர்கள் பங்கேற்றனர்.

மகாபலிபுரத்தில் நடைபெற்ற சர்வதேச யோகா தின நிகழ்ச்சியில் மத்திய இணையமைச்சர் டாக்டர் எல். முருகன் பங்கேற்று, யோகா பயிற்சியை மேற்கொண்டார்.

மாநிலம் முழுவதும் இந்நாளையொட்டி, யோகா பயிற்சி முகாம்கள் நடைபெற்றன.

ஆரோக்கியமான முதுமைக்கான யோகா என்ற மையக் கருத்துடன் சர்வதேச யோகா தினம் கொண்டாடப்பட்டதாக திருப்பத்தூரைச் சேர்ந்த டாக்டர் பவித்ர லட்சுமி எமது செய்தியாளரிடம் தெரிவித்தார்.

>>>><<<<

திருவள்ளூர் மாவட்டம், பெரியபாளையம் அருகே, இறால் பதப்படுத்தும் தொழிற்சாலையில் வாயுக்கசிவு ஏற்பட்டதில் 2 பேர் உயிரிழந்தனர்.

இந்த தொழிற்சாலையில் இன்று காலை நூற்றுக்கும் மேற்பட்ட தொழிலாளர்கள் பணியில் ஈடுபட்டிருந்த போது இந்த வாயுக் கசிவு ஏற்பட்டதாக எமது செய்தியாளர் தெரிவிக்கிறார்.

இந்த விபத்து குறித்து அதிர்ச்சி தெரிவித்துள்ள முதலமைச்சர் திரு. விஜய், உயிரிழந்தவர்களின் குடும்பத்தினருக்கு தலா 2 லட்சம் ரூபாய் நிதியுதவியும் அறிவித்துள்ளார்.

இதற்கிடையே, பாதிக்கப்பட்டவர்களுக்கு உரிய சிகிச்சை அளிக்கப்பட்டு வருவதாக மக்கள் நல்வாழ்வுத்துறை அமைச்சர் திரு. அருண்ராஜ் கூறியுள்ளார்.

இன்று சென்னையில் செய்தியாளர்களிடம் பேசிய அவர், மருத்துவமனையில் சிகிச்சை பெற்று வருபவர்களில் சிலரது உடல்நிலை கவலைக்கிடமாக உள்ளது என்று குறிப்பிட்டார்.

7 பேர் உயிரிழந்ததாக வெளியான செய்திகள் தவறானவை என்றும் திரு. அருண்ராஜ் தெளிவுபடுத்தினார்.

>>>><<<<

ஆளுநருடனான மோதல் போக்கை தவிர்த்து, பிரச்சினைகளுக்கு பேச்சுவார்த்தை மூலம் தீர்வு காணும் வகையில் த.வெ.க. அரசு செயல்பட்டு வருகிறது என்று உயர்கல்வித்துறை அமைச்சர் திரு. விஸ்வநாதன் கூறியுள்ளார்.

இன்று திருச்சியில் செய்தியாளர்களிடம் பேசிய அவர், துணைவேந்தர் நியமனம் தொடர்பான பிரச்சினையில், உச்சநீதிமன்ற தீர்ப்புக்குப் பின்னர் உரிய நடவடிக்கை மேற்கொள்ளப்படும் என்று தெரிவித்தார்.

கல்வியை மாநிலப் பட்டியலுக்கு மாற்ற வேண்டும் என்று கோரிக்கை விடுத்துள்ளதாகவும் அமைச்சர் கூறினார்.

>>>><<<<

இளநிலை மருத்துவப் படிப்புக்கான நீட் மறுதேர்வு இன்று நடைபெற்றது.

நாடுமுழுவதும் 551 நகரங்களிலும், வெளிநாடுகளில் 14 நகரங்களிலும் இந்த தேர்வு நடைபெற்றது.

>>>><<<<

ஆட்சி அதிகாரத்தை த.வெ.க-வினர் தவறாக பயன்படுத்துவதாக பிஜேபி மாநிலத் தலைவர் திரு. நயினார் நாகேந்திரன் குற்றம் சாட்டியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், நாமக்கல் மாவட்டத்தில் த.வெ.க-வைச் சேர்ந்த நிர்வாகி பெண் ஒருவர் மீது நடத்திய தாக்குதல் சம்பவத்தை சுட்டிக்காட்டியுள்ளார்.

சாதி ரீதியாக அவரை அந்த நிர்வாகி வசை பாடியதாகவும் திரு. நயினார் நாகேந்திரன் அந்த அறிக்கையில் கூறியுள்ளார்.

குற்றவாளிகளுக்கு அமைச்சர் பதவியும், சமூகவிரோதிகளுக்கு கட்சிப் பொறுப்பும் கொடுப்பது தான் த.வ.க-வின் மாற்று அரசியலா என்றும் அவர் வினவியுள்ளார்.

விளம்பரங்களில் கவனம் செலுத்துவதை தவிர்த்துவிட்டு, இதுபோன்ற கட்சி நிர்வாகிகள் மீது உரிய நடவடிக்கையை முதலமைச்சர் மேற்கொள்ள வேண்டும் என்றும் திரு. நயினார் நாகேந்திரன் வலியுறுத்தியுள்ளார்.

>>>><<<<

மேகதாது விவகாரம் தொடர்பாக, தமிழக சட்டப்பேரவையில் நிறைவேற்றப்பட்ட தீர்மானத்தில் தனி நடுவர் மன்றம் குறித்த பகுதிகளை நீக்க வேண்டும் என்று பாமக தலைவர் டாக்டர் அன்புமணி ராமதாஸ் வலியுறுத்தியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், தமிழகத்தின் உரிமைகளை பாதிக்கும் இந்த யோசனையை உரிய பேரவை விதிகளை பின்பற்றி, நீக்க வேண்டும் என்றும் கோரியுள்ளார்.

>>>><<<<

மேகதாது விவகாரம் குறித்து விவாதிப்பதற்காக அனைத்துக் கட்சி கூட்டத்திற்கு முதலமைச்சர் அழைப்பு விடுக்க வேண்டும் என்று விடுதலை சிறுத்தைகள் கட்சியின் தலைவர் திரு. தொல் திருமாவளவன் வலியுறுத்தியுள்ளார்.

வேலூரில் செய்தியாளர்களிடம் பேசிய அவர், இதுதொடர்பான தீர்மானம் சட்டப்பேரவையில் ஒருமனதாக நிறைவேற்றப்பட்டதையும் சுட்டிக்காட்டினார்.

இப்பிரச்சினையில் அனைத்துக் கட்சியினரும் ஒருங்கிணைந்து செயல்பட வேண்டும் என்றும் அவர் கேட்டுக் கொண்டார்.

பெண்கள் மற்றும் குழந்தைகளுக்கு எதிரான குற்றங்களை தடுக்க த.வெ.க. அரசு உறுதியான நடவடிக்கைகளை மேற்கொள்ளும் என்று தாம் நம்புவதாகவும் திரு. தொல் திருமாவளவன் கூறினார்.

>>>><<<<<

தமிழகத்தின் ஒரு சில பகுதிகளில் அடுத்த இரு தினங்களுக்கு கனமழைக்கு வாய்ப்புள்ளதாக வானிலை ஆய்வு மையத்தின் தென் மண்டல இயக்குநர் டாக்டர் வி.ஆர். துரை தெரிவித்துள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

>>>><<<<<

மாவட்டச் செய்திகள்

மதுரை மாவட்ட ஆட்சியராக திரு. நிஷாந்த் கிருஷ்ணா இன்று பொறுப்பேற்றுக் கொண்டார்.

>>>><<<<<

மதுரை தெற்கு ரயில்வே கோட்டம் சார்பில் சர்வதேச யோகா தின நிகழ்ச்சி, கோட்ட மேலாளர் திரு. ஓம்பிரகாஷ் மீனா தலைமையில் இன்று நடைபெற்றது.

>>>><<<<<

தென்காசி மாவட்டம், குற்றால அருவிகளில் தண்ணீர் வரத்து குறைந்தது.

>>>><<<<<

அரியலூர் மாவட்ட ஒருங்கிணைந்த நீதிமன்ற வளாகத்தில் இன்று நடைபெற்ற யோகா தின நிகழ்ச்சியில் நீதிபதிகள் மற்றும் பணியாளர்கள் பங்கேற்றனர்.

>>>><<<<<

விளையாட்டுச் செய்திகள்

உலக கோப்பை குத்துச்சண்டை போட்டியில் இந்தியா இன்று ஒரு தங்கம், இரண்டு வெள்ளிப்பதக்கம் வென்றது.

சீனாவில் நடைபெற்று வரும் இப்போட்டியின் மகளிர் 48 கிலோ எடைப்பிரிவில் Jyoti தங்கப்பதக்கம் வென்றார்.

ஆடவர் 70 கிலோ எடைப்பிரிவில் *Deepak*-ம், மகளிர் 57 கிலோ எடைப்பிரிவில் *Prachi*-யும் வெள்ளிப்பதக்கம் வென்றனர்.

>>>><<<<

ஆசிய இரட்டையர் ஸ்குவாஷ் சாம்பியன் போட்டியில், இந்தியாவின் *Abhay Singh - Velavan Senthilkumar* இணை பட்டம் வென்றது.

மலேசியாவில் நடைபெற்ற இப்போட்டியின் ஆடவர் பிரிவு இறுதியாட்டத்தில் இந்த இணை, 7-11, 11-7, 11-2 என்ற செட்கணக்கில் பாகிஸ்தானின் *Nasir Iqbal - Noor Zaman* இணையை வென்றது.

>>>><<<<

நியூஸிலாந்தில் நடைபெற்ற நேஷன்ஸ் மகளிர் ஹாக்கி கோப்பையை இந்தியா வென்றுள்ளது.

>>>>END<<<<